

حضرت سعید بن زیدؓ

از قلم: سلمان کوکنی

بِسْمِ اللّٰهِ الرَّحْمٰنِ الرَّحِیْمِ

اخلاق و انسانیت اور بندگی و عبدیت کا دلکش و دلربا لالہ زار، وحشت و بربریت اور سفاکی و درندگیت کی ہواؤں کی زد میں آ کر رذیل و بدنما خارزار کی شکل اختیار کر چکا تھا، توحید و رسالت کا حسین و خوشنما چہرہ، وثنیت و مجوسیت کے داغوں کا شکار ہو چلا تھا۔ نگارخانہ موجودات سے دین و ایمان، عدل و احسان اور علم و عرفان کا نام و نشان تک مٹ چکا تھا، دلوں کی تجوریاں عقیدہ توحید و رسالت، گنجینہ علم و معرفت، ذخیرہ محبت و الفت اور نگینہ تواضع و مسکنت سے خالی تھیں، قلوب پر رنجش و کدورت، شقاوت و قساوت اور نفرت و عداوت کے پھرے لگے ہوئے تھے، آنکھوں پر عصبیت و زندیقیت، الحاد و لادنیت اور کفر و ابلیسیت کے پردے پڑے ہوئے تھے، جذبات و احساسات اور افکار و خیالات شتر بے مہار کی طرح فسق و فجور اور معاصی و ذنوب کی اندھیروں میں بھٹکے جا رہے تھے، راہ فوز و فلاح کا انتخاب اور حق و باطل کے درمیان امتیاز کے ذرائع مفقود ہو چکے تھے؛ لیکن سرکشی و طغیان کی جھاڑیوں اور فسق و عصیان کے کانٹوں کے باوجود بھی بعض لوگ ایسے تھے جو راستے کے مصائب و آلام اور پیش آئندہ تکالیف و شدائد سے بے خوف ہو کر اپنے قدم منزل کی طرف بڑھائے جا رہے تھے، جہالت و ضلالت کے طوفان اور فحاشی و عریانیت کے سیلان میں بھی بعض پاک طینت افراد ایسے تھے جو جاہلانہ رسومات و تقریبات اور فاسقانہ افکار و عادات سے بیزار تھے،

شرک و بت پرستی کے شعلوں اور مال و جاہ طلبی کے انگاروں کے باوجود بعض گھرانے ایسے تھے جو ان کی تپش و حرارت سے محفوظ تھے، ایسا ہی ایک گھرانہ قبیلہ قریش میں عدوی خاندان کے ایک پاکباز و حق پرست شخص ”زید بن عمرو بن نفیل“ کا بھی تھا۔

پیدائش، حسب و نسب اور کنیت

اسی عظیم و بے مثال گھر میں ہجرت سے تقریباً تینیس سال قبل حضرت سعید بن زیدؓ پیدا ہوئے۔ (المستدرک للحاکم)

آپ کا پدری نسب نامہ اس طرح ہے: حضرت سعید بن زید بن عمرو بن نفیل بن عبد العزی بن ریح بن عبد اللہ بن قرط بن رزاح بن عدی بن کعب بن لوی۔ (طبقات ابن سعد ۳/۲۹۸) چنانچہ آپؓ کا نسب دسویں پشت پر حضور اکرم صلی اللہ علیہ وسلم کے مبارک نسب سے جا ملتا ہے۔

اور مادری نسب اس طرح ہے: زید بن فاطمہ بنت بعجہ بن امیہ بن خویلد بن خالد بن المعمر حیان بن غنم بن ملیح۔ آپ کی والدہ قبیلہ خراہ سے تھی۔ (ایضاً) آپؓ کی کنیت ابوالاعور تھی۔

(تاریخ الاسلام ووفیات المشاہیر والاعلام، حوادث: ۲۱ تا ۶۰، ہجری: ۲۲۱)

حلیہ مبارکہ

آپ کا رنگ گندم گوں، قد لمبا اور شانے چوڑے تھے، سر کے بال کبھی

ترشوا لیتے اور کبھی لمبے چھوڑ دیتے، سر اور داڑھی کے بال گھنے تھے۔ (اصحاب رسول

اور ان کے کارنامے: ۴۸۶)

آپؐ کے والد کے مختصر حالات

آپؐ کی کردار سازی میں آپ کے والد بزرگوار کا بڑا ہاتھ ہے، وہ ایک نیک و خدا ترس انسان تھے۔

ان کے متعلق حضرت اسماء بنت ابوبکرؓ فرماتی ہیں کہ: ایک دفعہ میں نے جناب زید کو دیکھا کہ کعبہ سے ٹیک لگائے بیٹھے ہیں اور زبان پر یہ الفاظ ہیں: ”اے گروہ قریش! خدا کی قسم! میرے سوا تم میں کوئی بھی دین ابراہیمی پر قائم نہیں ہے۔ آپ معصوم بچیوں کو زندہ درگور ہونے سے بچاتے، جب کوئی اپنی بچی کے قتل کا ارادہ کرتا تو آپ اس سے فرماتے: اسے قتل نہ کرو، میں ان کی پرورش کروں گا، اور ہر قسم کا بار بھی برداشت کروں گا، پھر اسے لے لیتے، اور جب وہ بڑی ہوتی تو اس کے باپ سے کہتے: ”اگر تم چاہو تو تمہیں دے دوں اور اگر چاہو تو میں اس کا نکاح کرادوں۔ (بخاری، کتاب مناقب الانصار، باب حدیث زید بن عمرو / ۸۳۷، حدیث: ۳۸۲۸)

آپ کا مرتبہ حضور اقدس صلی اللہ علیہ وسلم کے اس ارشاد سے عیاں ہوتا ہے کہ: زید بن عمرو بن نفیل میرے اور عیسیٰ علیہ السلام کے درمیان ایک امت ہیں، کل بروز قیامت انہیں ایک امت کے طور پر اٹھایا جائے گا۔ (السنن الکبریٰ، کتاب

المناقب، باب زید بن عمرو بن نفیل: ۵ / ۵۴، حدیث: ۸۱۸۷)

آپ کی حق طلبی و خدا پرستی کے متعلق کتابوں میں لکھا ہے کہ ایک دفعہ اہل قریش کا کوئی میلہ چل رہا تھا، ہر طرف عیاشی و بدمعاشی اور فحاشی و عریانیت کا دور دورہ تھا، مرد و زن، طفل و جوان اور شیب و شباب ہر ایک کے چہرے سے فخر و افتخار اور تکبر و غرور کا پسینہ ٹپک رہا تھا، رقص و سرور اور جام و ساغر کے نقوش جا بجا نظر آرہے تھے، مرد حضرات کا سر عمامہ سے آراستہ اور جسم فاخرانہ لباس سے پیراستہ تھا، معصوم بچے اور خوبصورت عورتیں زرق برق لباس زیب تن کیے محفل کی رونق میں چار چاند لگا رہی تھیں، جناب زید بن عمرو بھی دور کھڑے ان مناظر کو دیکھ رہے تھے اور ان سب بدعات و خرافات کو دیکھ کر دل ہی دل میں کڑھ رہے تھے۔

اچانک ان کی نظر ان جانوروں پر پڑی جنہیں مکہ کے خوشحال و متمول لوگ قسم قسم کی زینتوں سے آراستہ کر کے لات و منات کے حضور ذبح کرنے کے لیے کھینچ کر لے جا رہے تھے، جسے دیکھ کر ان کا دل زندہ و ضمیر تابندہ صبر و تحمل کے خلوت خانہ سے بے تابانہ باہر آ گیا اور وہ کعبہ کو ٹیک لگا کر کھڑے ہوئے اور قریش کو مخاطب کرتے ہوئے کہنے لگے: ”قریش کے لوگو! بکری کو اللہ نے پیدا کیا، اسی نے آسمان سے پانی برسایا، جس کو پی کر وہ سیراب ہوئی، اسی نے زمین سے گھاس اگائی جس کو کھا کر وہ آسودہ ہوئی، اور تم ہو کہ اُسے غیر اللہ کے نام پر ذبح کرنے کے لیے کھینچے لیے جا رہے ہو، میں سمجھتا ہوں کہ تم بڑے نادان اور جاہل لوگ ہیں۔“

(زندگیاں صحابہ کی: ۲۸۹)

خیر و صلاح کی یہ دعوت اور نیکی و بھلائی کی یہ ترغیب اگرچہ بڑے ناصحانہ اور مشفقانہ انداز میں دی گئی تھی؛ لیکن مال و دولت کے نشہ میں چور اور نفس و شیطان کی جال میں پھنسے ہوئے وحشی لوگوں کے قلب ٹس سے مس نہ ہوئے اور ان کے کانوں پر جوں تک نہ رینگی۔ زمانہ جاہلیت کے ایک پیشوا و سردار اور کفر و شرک کے علم بردار: خطاب کی تیوری چڑھ گئی، پیشانی بل زدہ ہو گئی، اور شدتِ غیض و غضب نے اس کے حواس معطل کر دیے، چناں چہ وہ اٹھا اور حق کے اس شیدائی کو ایک طمانچہ رسید کیا، اور بھڑائے ہوئے لہجہ میں بولا: ”تَبَّالک، ما زلنا نسمع منک هذا البذاء ونحتمله، حتی لقد صبرنا“ (صور من حياة الصحابة: ۲۳۳) ترجمہ: تیرا استیاناں ہو، تیری بکو اس ہم مسلسل سنتے اور اُسے برداشت کرتے چلے آ رہے ہیں؛ مگر اب ہمارے صبر و ضبط کا پیمانہ لبریز ہو چکا ہے۔“

خطاب کی کاروائی اسی پر اختتام پذیر نہیں ہوئی؛ بلکہ اس نے چند سر پھرے بدمعاش، اوباش اور آوارہ بچوں کو حکم دیا کہ وہ زید پر سنگ باری کریں اور اس کی ایذا و سانی و دل آزاری میں کوئی دقیقہ فرو گزاشت نہ کریں، ان اوباشوں اور لفنگوں کے ظالمانہ سلوک اور وحشیانہ برتاؤ سے تنگ آ کر بادلِ ناخواستہ آپ اپنا پیارا محلہ چھوڑ کر کوہِ حرا کی جانب نکل پڑے، وہاں سے اپنے ہم خیال لوگوں کے ساتھ مل کر دینِ برحق اور ملتِ ابراہیمی کی تلاش و جستجو میں صحرا نور دی و جادہ پیمائی شروع کی، کئی راہبوں اور پادریوں کے آستانوں کی خاک چھانی، آگے چل کر آپ

کے دیگر رفقاء سفر نے اپنی صواب دید کے مطابق دوسرے ادیان قبول کر لیے؛ لیکن آپ کی حقیقت شناس نگاہ میں کسی بھی مذہب کی تعلیمات، تحریفات و تغیرات سے صاف و شفاف نظر نہیں آئیں؛ اس لیے آپ نے کسی بھی مذہب کے قبول کرنے کا کوئی حتمی فیصلہ نہیں کیا اور برابر تلاشِ حق میں سرگرداں رہے۔ اسی دوران ملکِ شام میں ایک پادری سے آپ کی ملاقات ہوئی تو اس نے آپ کی اضطراری حالت و کیفیت اور بے چین فطرت و طبیعت کو دیکھ کر بھانپ لیا کہ یہ شخص دینِ ابراہیمی کی تلاش میں منہمک ہے، چنانچہ آپسی گفتگو اور سوال و جواب کے بعد اس نے یہ بشارت سنائی کہ عنقریب آپ کے اطراف و جوانب سے ایک رسولِ برحق (صلی اللہ علیہ وسلم) کا ظہور ہوگا، جو ان گمراہ و بے راہ انسانوں کے سامنے ایک پاکیزہ شریعت پیش کر کے انہیں راہِ نجات اور طریقِ ہدایت بتلائے گا؛ لہذا آپ کچھ دیر کے لیے صبر و تحمل سے کام لیں اور ظہورِ نبوت کے بعد ان کے دستِ حق پرست پر ایمان لے آئیں، پادری کی زبانی ان باتوں کا سننا تھا کہ آپ کی آس بندھ گئی اور دل میں خوشیوں اور مسرتوں کا طوفان امنڈ پڑا، تیزی سے اپنے آبائی وطن مکہ کی جانب لپکے؛ لیکن افسوس! کہ نوشتہٴ تقدیر زیارت و ملاقات سے مانع بنا، امیدوں کا شیش محل چکنا چور ہو گیا، اور اثنائے سفر ہی ڈاکوؤں اور رہزنوں کی ایک ٹولی نے حملہ کر کے انہیں شہید کر دیا۔ موت سے چند دن قبل آپ نے بارگاہِ الہی میں التجا کی تھی: ”اللهم إن حرمتني من هذا الخير فلا تحرم منه ابني سعيدا“۔ (اصحاب

الرسول ﷺ: ۲۶۷) ترجمہ: اے اللہ! اگر تو نے مجھے اس خیر سے محروم رکھنے کا فیصلہ کر لیا ہے، تو میری درخواست ہے کہ میرے بیٹے سعید کو اس سے محروم نہ رکھنا۔
 راہِ حق کی جستجو میں مسلسل جدوجہد اور پیہم کوشش و سعی کرنے والے طلبگار بندے کی دل خیز دعاؤں کو خدائے ذوالمنن نے شرفِ قبولیت سے نوازا۔

قبولِ اسلام

چنانچہ نبیِ آخر الزماں اور ہادیِ کل جہاں (روحی فداہ) صلی اللہ علیہ وسلم نے جب بحکمِ خداوندی دینِ حنیف کی دعوت و اشاعت کا کام شروع فرمایا تو حضرت سعید بن زیدؓ اپنی جان جو کھم میں ڈال کر اور تمام خطرات مول لے کر اپنی نیک دل رفیقہ حیات حضرت فاطمہ بنت خطابؓ کے ساتھ حلقہ بگوشِ اسلام ہو گئے، بعض روایتوں کے مطابق ان دونوں سے قبل چھتیس افراد ایمان لائے تھے۔ (صحابہ کرامؓ کی وصیتیں اور آخری الفاظ: ۱۲۲) اور بقول مؤرخِ اسلام علامہ ذہبیؒ کے: حضرت سعید بن زیدؓ دارِ ارقم میں تعلیم و تعلم کا سلسلہ شروع ہونے سے قبل ہی مسلمان ہو چکے تھے۔ (تاریخ الاسلام ووفیات المشاہیر والاعلام، حوادث: ۳۱ تا ۶۰، ہجری، ص: ۲۲۴) نیز ابوالقاسم اصفہانی نے آپؓ کو تیرہ لوگوں کے بعد اسلام لانے والا شمار کیا ہے۔ (سیر السلف الصالحین ۱/ ۲۴۲)

پھر جن حالات و خطرات کا اندیشہ تھا اور جس طرح کے سلوک و برتاؤ کا خوف تھا وہ ہو کر رہا، پیروں میں شدائد و آلام کی بیڑیاں پڑ گئیں، گردنوں میں

مصائب و تکالیف کے طوق بندھ گئے، دلوں کو اذیتوں کے کانٹے چھیدنے لگے اور دونوں میاں بیوی بری طرح جسمانی و روحانی مظالم کا نشانہ بن گئے۔

قربانیاں اور ان کا ثمرہ

واقعہ مشہور ہے کہ حضرت عمرؓ تلوار لٹکا کر (نعوذ باللہ) حضور پاک صلی اللہ علیہ وسلم کو قتل کرنے کے ارادے سے جا رہے تھے، راستہ میں حضرت سعد بن ابی وقاصؓ سے ملاقات ہوئی، کچھ دیر ان سے بات چیت کرنے کے بعد پتہ چلا کہ بہن (حضرت فاطمہ بنت خطابؓ) اور بہنوئی (آپؐ) بھی اسی نبی کے مطیع و فرمانبردار اور پیروکار و تابعدار بن چکے ہیں، تو انہوں نے فوراً راستہ بدل دیا اور غصہ میں بھرے سیدھے بہن کے گھر جا پہنچے، جہاں حضرت خبابؓ ان دونوں میاں بیوی کو قرآن پاک پڑھا رہے تھے، آہٹ پا کر وہ چھپ گئے، پھر حضرت عمرؓ گھر میں داخل ہوئے، ان کے ہاتھ میں کوئی سخت چیز تھی جسے حضرت فاطمہؓ کے سر پر دے مارا، شدتِ ضرب سے ان کا سر پھٹ پڑا اور خون بہنے لگا۔ پھر اندر داخل ہو کر پوچھا: ”یہ آواز کس چیز کی آرہی تھی“ تو حضرت سعید بن زیدؓ نے جواب دیا کہ: ”بس آپس میں بات چیت کر رہے تھے اور کچھ نہیں“ کہنے لگے: ”کیا تم نے بھی اپنے دین کو چھوڑ کر دوسرا دین اپنا لیا ہے؟“ تو آپؐ نے فرمایا: ”اگر حق تمہارے دین کے علاوہ کسی اور دین میں ہو تو تمہارا کیا خیال ہے؟“ یہ سنتے ہی حضرت عمرؓ ان پر جھپٹ پڑے اور بہت بری طرح مارا، پیٹا، گھسیٹا اور روندنا۔ حضرت فاطمہؓ سے

یہ تماشا دیکھانہ گیا تو وہ اپنے خاوند کو بچانے کے لیے آئی؛ لیکن بہن پر بھی رحم نہ آیا؛ بلکہ ان کو اس زور سے طمانچہ مارا کہ چہرے سے خون نکل آیا، بالآخر بنتِ خطاب کی رگِ خطابت جاگ اٹھی اور شدتِ غضب میں حضرت عمر سے کہہ دیا: ”اے عمر! ہمیں صرف اس وجہ سے مارا جا رہا ہے کہ ہم مسلمان ہو گئے، سوسن لے! ہم مسلمان ہو چکے ہیں، تجھ سے جو بن پڑے کر ڈال؛ لیکن ہم دینِ حق سے دست بردار نہیں ہو سکتے“۔ دونوں میاں بیوی کی اس جرأت و بے باکی اور استقامت و ثابت قدمی دیکھ کر حضرت عمرؓ کا دل پگھل گیا، بہن کا خون دیکھ کر شرمندگی بھی ہوئی، اچانک قرآن کے اس ورق پر نظر پڑ گئی جو جلدی میں باہر رہ گیا تھا اور سارا غصہ زائل ہو گیا۔ پھر انہوں نے اس صفحے کو طلب کیا تو حضرت فاطمہؓ نے کہا: ”تو ناپاک ہے اور اس کو ناپاک ہاتھوں سے چھونا درست نہیں؛ لہذا پہلے غسل کر لے، پھر تجھے یہ صفحہ قرآن دیا جائے گا“، چنانچہ حضرت عمرؓ نے غسل کیا اور سورہ طہ کو پڑھنا شروع کیا، یہاں تک کہ اس آیت پر پہنچے: اِنِّیْ اَنَا اللّٰہُ لَا اِلٰہَ اِنَّا فاعبدنی و اقم الصلوٰۃ لذکری، تب تک اسلام ان کے دل میں گھر کر گیا تھا اور اس کی حقانیت و اشگاف ہو چکی تھی، فوراً کہنے لگے کہ: مجھے بتاؤ محمد صلی اللہ علیہ وسلم کہاں ہیں؟ چنانچہ ان کی رہنمائی کی گئی، اور وہ دارِ ارقم میں جا کر حضور اقدس صلی اللہ علیہ وسلم کے دستِ بابرکت پر مشرف بہ اسلام ہوئے۔ (ملخصاً از حیاة الصحابہ اردو / ۳۸۳، ۳۸۴)

ان دونوں نیک سیرت میاں بیوی کے صبر و استقامت اور حوصلہ مندی

وجرات کی وجہ سے اسلام کو ایک ایسی شخصیت مل گئی جس کے بارے میں حضرت عبداللہ ابن مسعودؓ فرماتے ہیں: ”حضرت عمرؓ کا اسلام لانا مسلمانوں کی فتح تھی اور ان کی ہجرت مسلمانوں کی مدد تھی اور ان کی خلافت رحمت تھی“۔ (فضائل اعمال ۱/۳۰)

ہجرت و مواخات

جب مخالفت و معاندت کے گراں بار سلسلے دراز سے دراز تر ہونے لگے اور اسلام کے نام لیواؤں پر مکہ کی سرزمین اپنی وسعتوں کے باوجود تنگ پڑنے لگی، تب ان ضعیف و ناتواں اور مظلوم و مقہور مسلمانوں نے بحکم خداوندی نبی کریم صلی اللہ علیہ وسلم کے اشارے پر وطن عزیز مکہ کو چھوڑ کر مدینہ کی طرف ہجرت شروع کی، دیگر مسلمانوں کی طرح آپؐ نے بھی آبائی وطن چھوڑ کر مدینہ کی جانب ہجرت کی اور وہیں کے ہو کر رہ گئے۔ پھر جب خود جناب نبی کریم صلی اللہ علیہ وسلم تشریف لائے تو مواخات کا زریں سلسلہ قائم فرمایا، چنانچہ آپؐ اور حضرت ابی بن کعبؓ بھائی بھائی قرار پائے۔ (اسد الغابہ: ۲/۳۲۵)

طبقات ابن سعد میں مذکور ہے کہ حضور اکرم صلی اللہ علیہ وسلم نے حضرت رافع بن مالک الزرقیؓ اور آپؐ کے درمیان مواخات کا رشتہ قائم فرمایا تھا۔

(طبقات ابن سعد: ۳/۳۰۱)

غزوات و سرایا

مدینہ پہنچنے کے بعد بھی جب ان مظلوم و مقہور مسلمانوں کو چین کا سانس

لینے نہیں دیا گیا تب اللہ تبارک و تعالیٰ کی جانب سے جہاد و قتال کا حکم نازل ہوا، اب غزوات و سرایا کا سلسلہ شروع ہو گیا، آپؐ نے بھی تمام غزوات میں شرکت فرما کر مردانگی و شجاعت اور بے باکی و جرأت کے مظاہرے پیش فرمائے اور نیزہ بازی و شمشیر زنی کے ذریعہ اپنے بلند پایہ حوصلوں کا لوہا منوایا۔

اسلام کی پہلی جنگ اور حق و باطل کے درمیان فیصلہ کن معرکہ: غزوہ بدر میں آپؐ باقاعدہ شریک نہ ہو سکے۔ آنحضرت ﷺ نے انہیں اور حضرت طلحہؓ کو کفار و مشرکین کے اس لشکر کی جاسوسی پر مامور فرمایا تھا جو لڑائی کا اصل سبب بنا، چنانچہ یہ دونوں حضرات حدودِ شام میں مقامِ تجبار پہنچ کر کشد جہنی کے مہمان ہوئے، پھر جب کفار کا قافلہ وہاں سے آگے بڑھا تو نظریں بچا کر تیزی کے ساتھ مدینہ کی طرف روانہ ہوئے؛ تاکہ نبی اکرم ﷺ کو حالات سے آگاہ کر سکے؛ لیکن جب مدینہ پہنچے تو پتہ چلا کہ پاسبانانِ اسلام بدر پہنچ چکے ہیں، یہ حضرات فی الفور بدر کے لیے روانہ ہوئے تو راستے میں فتح و ظفر اور کامیابی و کامرانی کا تمنغہ لیے ہوئے غازیانِ بدر سے ملاقات ہوئی۔

اس طرح آپؐ جنگِ بدر میں عملاً شریک نہ ہو سکے؛ لیکن آپ ﷺ نے مالِ غنیمت میں سے ان کا حصہ مقرر فرمایا اور جہاد کے ثواب سے بہرہ ور ہونے کی خوشخبری بھی سنائی۔ (دیکھیے: سیرت ابن ہشام ۱/ ۶۸۴، طبقات ابن سعد ۳/ ۲۷۹،

نیز امام بخاریؒ نے بھی آپؓ کو ”بدرین“ میں شمار کیا ہے۔

(صحیح بخاری، کتاب المغازی باب تسمیۃ من سبی من اہل البدر، ۲/۸۸۷)

اس کے علاوہ دیگر تمام غزوات: احد، خندق، خیبر، حنین، طائف اور تبوک وغیرہ میں شرکت فرمائی اور بیعتِ رضوان میں بھی شریک رہے۔ (الریاض النضرۃ ۲/۳۴۱) حتیٰ کہ علامہ ابن اثیر نے اپنی کتاب ”اسد الغابہ“ میں حضرت سعید بن جبیرؓ کے حوالے سے آپؓ کو ان صحابہ میں شمار کیا ہے جو جنگ میں حضور اقدس صلی اللہ علیہ وسلم کے آگے رہا کرتے تھے۔ (اسد الغابہ ۲/۲۲۶)

رسول اکرم صلی اللہ علیہ وسلم کے وصال کے کچھ عرصہ بعد جب ایران اور روم کے درمیان کشمکش کا آغاز ہوا تو آپؓ شام جانے والے لشکر میں ایک سرفروش مجاہد کی حیثیت سے شریک رہے۔ (چالیس جاں نثار: ۷۰)

عہدِ صدیقی کی جنگوں میں شرکت

حضرت صدیق اکبرؓ کے دورِ خلافت میں اجنادین کا ہولناک معرکہ پیش آیا، اس لڑائی میں نوے ہزار رومی جنگجو ایک نامور سردار ”وردان“ کی قیادت میں مسلمانوں کے مقابل ہوئے جن کی تعداد صرف بیس ہزار کے لگ بھگ تھی۔

مسلمان جانباز جن میں حضرت سعیدؓ بھی شامل تھے، سر پر کفن باندھ کر لڑے اور اپنی قوتِ ایمانی کے بل بوتے پر کثیر تعداد رومیوں کو عبرت ناک اور

ذلت آمیز شکست دی۔ (ایضاً)

عہدِ فاروقی کے جنگی کارنامے

حضرت سیدنا ابو بکرؓ کی وفات کے بعد حضرت عمرؓ عہدہٴ خلافت پر فائز ہوئے، ان کے زمانہٴ خلافت میں اسلام کو خوب ترقی و عروج اور بلندی و سرفرازی نصیب ہوئی، خصوصاً شام، عراق، دمشق وغیرہ کے علاقے فتح ہوئے۔ آپؓ نے شام کی جنگی مہمات میں شرکت کی اور شمشیر و سنان اور نیزہ و کمان کے زور پر بہت سے کارہائے نمایاں انجام دیے۔

محاصرہٴ دمشق اور آپؓ کی بے باکی

عہدِ فاروقی میں مسلمانوں نے دمشق شہر کا محاصرہ کر لیا اور اس کے ارد گرد پڑاؤ ڈالا، پھر منجیق اور قلعہ شکن آلات نصب کر کے علی اختلاف الاقوال دو ماہ دس دن، چار ماہ یا چودہ ماہ تک مسلسل مزاحمت جاری رکھی، اندر موجود اہلِ دمشق، حمص میں مقیم اپنے بادشاہ ہرقل سے نئی کمک اور مدد کی امید لگائے بیٹھے تھے؛ لیکن امیرِ جنگ نے دمشق اور حمص کے درمیان مسلمانوں کے ایک دستہ کو متعین کر کے مدد اور کمک کی ساری راہیں بند کر دی تو دمشق کے محصوروں پر مایوسی و ناامیدی کی گھٹائیں چھانے لگیں اور لشکرِ اسلام کی ہمت و جرأت میں اضافہ ہوتا چلا گیا، اسی کشمکش میں خدائے ذوالجلال کا کرنا ایسا ہوا کہ دمشق کے جرنیل ”بطریق“ کے ہاں لڑکا پیدا ہوا، جس کی خوشی میں اس نے سارے شہر والوں کی زبردست دعوت کرائی، اور خوب شراب پلائی، جس کے نتیجے میں سب پرستی و کاہلی اور غفلت

ولا پرواہی چھا گئی۔ حضرت خالد بن ولیدؓ نے موقع کو غنیمت جان کر رسیوں کی سیڑھیاں بنوائی، اور ان کے اوپر کے حصے کو برجیوں کے ساتھ لگا دیا اور نچلے حصہ کو خندق کے باہر مضبوطی سے لگا دیا۔ (ملخصاً از البدایہ والنہایہ ۷/ ۱۹-۲۰)

پھر ان سیڑھیوں پر چڑھ کر فصیل کے اندر مرحلہ اول میں جو لوگ داخل ہوئے ان میں آپؓ بھی تھے۔ (اصحاب رسول صلی اللہ علیہ وسلم اور ان کے کارنامے: ۴۸۵) مسلمانوں کے اس طرح یکبارگی اندر داخل ہو جانے سے اہل دمشق گھبرا گئے اور جب اپنی شکست و ہزیمت اور ذلت و نکبت سامنے نظر آنے لگی تو انہوں نے صلح کی پیش کش کی، امیر لشکر حضرت ابو عبیدہؓ نے اس کو قبول فرمایا اس طرح دمشق شہر فتح ہو گیا۔

بعلبک شہر کی فتح میں آپؓ کا کردار

شہر دمشق پر قبضہ ہو جانے کے بعد مسلمانوں نے بعلبک کی جانب قدم اٹھایا اور امیر لشکر حضرت ابو عبیدہ بن جراحؓ نے وہاں کے حاکم ہر بیس کو پیغام بھیجا کہ اسلام لے آؤ یا پھر جزیہ ادا کرو، ورنہ جنگ کے لیے تیار ہو جاؤ۔ چنانچہ وہ جنگی ماہرین اور کمانڈروں سے مشورہ کرنے کے بعد جنگ کرنے پر آمادہ ہو گیا، تو حضرت ابو عبیدہ ابن الجراحؓ نے آپؓ کو پانچ سو گھوڑ سوار اور تین سو پیادہ پاسپاہیوں پر مشتمل ایک لشکر دیا اور ساتھ ہی یہ حکم بھی دیا کہ رومیوں کو مسلمانوں سے غافل رکھ کر قلعہ کے دروازے ہی پر قتل کر دیا جائے، دوسری طرف حضرت ضرار بن ازورؓ کو پانچ سو گھوڑ سواروں اور پیادہ پانچ سو رومیوں پر مشتمل لشکر دے کر باب شام کی طرف

سے جرأت و بہادری کے ساتھ لڑنے کا حکم دیا۔

چنانچہ یہ دونوں حضرات، حضرت ابو عبیدہ بن الجراحؓ کے حکم کے مطابق برابر عمل کرتے رہے اور سرگرمِ قتال رہے، یہاں تک کہ رومی لشکر دونوں جانب سے مسلمانوں کے نرغے میں آ گیا تو ان کے قدم اکھڑ گئے اور وہ میدانِ جنگ سے بھاگ کھڑے ہوئے اور مسلمانوں کو کامیابی حاصل ہوئی۔ اس کامیابی میں آپؓ کا بڑا حصہ تھا۔ (ملخصاً از فیضانِ سعید بن زید: ۲۷-۲۹)

حمص کی لڑائی میں آپؓ کی شرکت اور بہادری

قنسرین اور بعلبک پر قبضہ کرنے کے بعد مسلمان حمص کی طرف متوجہ ہوئے، جہاں رومیوں نے مسلمانوں سے مقابلہ کے لیے زبردست لشکر جمع کر رکھا تھا، وہاں کا حاکم مشہور و معروف جنگجو ”ہربیس“ تھا، جب اُسے مسلمانوں کی آمد کے متعلق خبر پہنچی تو اولاً اس نے شہر سے باہر نکل کر مسلمانوں سے مقابلہ کیا؛ لیکن جب غازیانِ اسلام نے اس کو شکست فاش دی تو مجبوراً قلعہ بند ہو گیا، پھر مسلمانوں نے قلعہ کا محاصرہ کیا اور فتح کرنے کے لیے کئی تابرتوڑ حملے کیے؛ لیکن اہل حمص کی مسلسل مزاحمت اور کوشش کی بنا پر ان کو فتح حاصل نہ ہو سکی، بالآخر جنگی منصوبے کے تحت چند سواروں اور معمولی ساز و سامان کو پیچھے چھوڑ کر سارے لشکر نے محاصرہ اٹھالیا اور شہر سے تقریباً ایک منزل دور جا کر پڑاؤ ڈالا، اہل حمص مسلمانوں کے اس منصوبے اور پلان کو سمجھ نہ سکے اور انہوں نے مسلمانوں کو ہمت باختہ سمجھ کر اس

چھوٹے سے اسلامی لشکر پر ہلہ بول دیا، کچھ دیر مزاحمت کے بعد مسلمان مجاہدین پیچھے ہٹنے لگے تو رومیوں نے ان کا پیچھا کیا؛ حتیٰ کہ جب اس جگہ پہنچے جہاں اسلامی فوج نے مورچے قائم کیے تھے، تو مسلمانوں نے ان پر دھاوا بول دیا اور برقی بے اماں کی طرح ان پر ٹوٹ پڑے، رومی سپاہی اور جنگجو بھی جان توڑ کر لڑ رہے تھے، اور مسلمانوں پر حملہ کیے جا رہے تھے، یہ صورتِ حال دیکھ کر آپؓ آگے بڑھے اور ان کے سردار ہربیس کا کام تمام کر دیا، تو وہ سر پر پاؤں رکھ کر میدانِ جنگ سے بھاگ نکلے، مسلمان باسانی شہر میں داخل ہوئے تو شہریوں نے اپنے انجام کو دیکھ کر مسلمانوں کی اطاعت و فرمانبرداری کا اعلان کر دیا اور شہر کے سارے دروازے کھول دیے۔ اس طرح آپؓ کی بہادری و دلیری کی بدولت مسلمان شہر پر قبضہ کرنے میں کامیاب ہو گئے۔ (ملخصاً از چالیس جاٹا: ۷۱-۷۲)

معرکہ یرموک میں آپؓ کی حیرت انگیز کارکردگی

حمص کو فتح کرنے کے بعد یرموک کی فیصلہ کن جنگ ہوئی جس میں آپؓ کی کارکردگی اور بلند ہمتی آج بھی تاریخ کے صفحات پر زندہ و تابندہ ہے، جس کی تفصیل کچھ اس طرح ہے کہ یرموک کے موقع پر پرستارانِ حق اور جانثارانِ محمد صلی اللہ علیہ وسلم کی تعداد صرف چوبیس ہزار تھی، نیز سامانِ جنگ اور آلاتِ حرب کی بھی شدید قلت تھی، اس کے برخلاف دشمنانِ اسلام کا لشکر ایک لاکھ بیس ہزار افراد پر مشتمل تھا، اسی کے ساتھ وہ لوگ تمام اسباب و وسائل سے لیس تھے، تلواروں کی

دھاریں اور نیزوں کی نوکیں دیکھ کر آنکھیں چار ہو رہی تھیں، ان کے راہب اور بزرگ مذہبی پیشوا صلیبیں اٹھائے آگے آگے چل رہے تھے اور بلند آواز کے ساتھ اپنی فوج کی فتح و نصرت کی دعائیں مانگ رہے تھے، پوری فوج ان دعائیہ کلمات کو اس بلند آہنگی کے ساتھ دہرا رہی تھی جیسے بجلی گرج رہی ہو۔ یہ صورت حال دیکھ کر مسلمانوں پر خوف و گھبراہٹ طاری ہو گئی، خوف و دہشت نے ان کے دلوں کو آگھیرا اور ایسا محسوس ہونے لگا کہ آج اسلام کے جانبازوں اور سرفروشنوں کے قدم پیچھے ہٹنے کو ہیں اور دشمنوں کی بے حساب فوج اور بے شمار سپاہیوں کی دھاک ان کے دلوں پر بیٹھ چکی ہے، تب ہی تاریخ اسلام کے عظیم فرد اور لشکر اسلام کے سپہ سالار حضرت ابو عبیدہ بن الجراحؓ کی گرجتی ہوئی تقریر نے ان کی رگ حمیت کو پھڑکایا، دلوں کو جھنجھوڑا اور غیرت پر تیشہ زنی کی، اپنا مقام و مرتبہ یاد دلا کر مد مقابل کی حقیقت و اصلیت کو طشت از بام کر دیا اور حق سبحانہ و تقدس اور ان کے صادق و مصدوق رسول صلی اللہ علیہ وسلم کے وعدوں کا یقین دلا کر رگوں میں اسلامی خون دوڑایا۔ ایک مجاہد کی جانبازی و سرفروشی دیکھ کر آپؐ نے بھی تلوار سونت لی، تیر و کمان سنبھالا اور نیزے کا رخ دشمن کی جانب کر لیا اور ان کی صفوں میں گھس گئے۔ خود ان کی زبانی وہ حالات و کیفیات ملاحظہ فرمائیں:

”میں نے جیسے ہی اس کی باتیں سنیں اور اسے میان سے تلوار کھینچ کر دشمن

کے مقابلے میں جاتے دیکھا، زمین پر گھٹنوں کے بل بیٹھ کر اپنا نیزہ سیدھا کر لیا اور

بڑھنے کے لیے تیار ہو گیا اور دشمن کی طرف سے سب سے پہلا سوار جو ہماری طرف بڑھا اُسے اپنے نیزے میں پرولیا، پھر دشمن پر جھپٹ پڑا، اس وقت تک اللہ تعالیٰ میرے دل سے ہر قسم کے خوف و ہراس کو دور کر چکا تھا، اور پھر سارے مسلمان رومیوں پر یکبارگی ٹوٹ پڑے اور جب تک اللہ تعالیٰ نے ان کو اپنی نصرت اور کامیابی سے نوازا نہیں دیا برابر ان سے مصرافِ جدال رہے۔ (زندگیاں صحابہ کی: ۲۹۵)

گورنری اور شوقِ جہاد

اس زمانہ میں جب کہ مسلمان شہر کے شہر فتح کر رہے تھے اور روم و ایران کی کایا پلٹنے میں مصروف تھے، سپہ سالارِ اسلام حضرت ابو عبیدہ ابن الجراحؓ نے آپؓ کو دمشق کی گورنری پر مامور کیا اور اپنا جنگی مشن آگے جاری رکھا اس طرح آپؓ دمشق کے سب سے پہلے مسلمان گورنر بنے۔ (زندگیاں صحابہ کی: ۲۹۶)

لیکن راہِ خدا میں مرٹنے کا شوق اور جذبہ، رضائے الہی کے حصول کے لیے گردن کٹانے کی خواہش اور تمنا، بروزِ قیمت شہدا کے زمرے میں شمولیت کی آرزو نے عہدہ و منصب کی خواہش کو دل سے بالکل بے دخل کر دیا تھا، چنانچہ کچھ دن تو آپؓ برداشت کرتے رہے؛ لیکن دل اندر سے بالکل مطمئن نہ تھا، بالآخر حضرت ابو عبیدہ ابن الجراحؓ کے نام خط لکھ بھیجا کہ میں ایسا ایثار نہیں کر سکتا کہ آپ لوگ جہاد کریں اور میں اس سے محروم رہوں؛ اس لیے خط پہنچتے ہی کسی کو میری جگہ بھیج دیجیے، میں عنقریب آپؓ کے پاس پہنچتا ہوں۔ (سیر الصحابہ ۲/۱۸۳)

جہاد فی سبیل اللہ بس مقصود میرا ہے	مروں گا میں اسی کے نام جو معبود میرا ہے
------------------------------------	---

چنانچہ حضرت ابو عبیدہؓ نے مجبور ہو کر حضرت یزید بن ابوسفیانؓ کو دمشق کا گورنر بنایا اور آپؓ پھر رزم گاہ پہنچ گئے، جہاد کا یہی شوق تھا جو عہد صدیقی و فاروقی میں آپ کو ہر جنگ میں بڑھ چڑھ کر حصہ لینے پر مجبور کرتا رہا؛ لیکن جب عہد عثمانی و حیدری میں داخلی شورشیں بڑھ گئیں، فتنہ و فساد کا غلبہ ہونے لگا، ہر طرف سازشیں پنپنے لگیں تو آپؓ نے گوشہٴ خمومل میں رہنے کو ترجیح دی اور بقیہ زندگی بڑی خاموشی کے ساتھ مقام عقیق میں رہ کر گزاری۔

خلفائے راشدین اور صحابہؓ سے محبت

آپؓ نے خلفائے اربعہؓ اور حضرت امیر معاویہؓ کے دستِ بابرکت پر بیعت فرمائی تھی اور اسلام کے ان پروانوں اور ہدایت کے ان چراغوں کی محبت و الفت، سطوت و عظمت اور قدر و قیمت آپؓ کی رگ و پے میں رچی بسی تھی، ان پر سب و شتم اور طعنہ زنی و بدکلامی کرنے پر آپؓ کا دل غم زدہ و افسردہ ہو جاتا اور اس طرح کی گھناؤنی حرکتیں کرنے والوں پر برملا نکیر فرماتے، چنانچہ جب شرانگیزوں، فتنہ پردازوں، باغیوں اور بلوائیوں نے حضرت عثمانؓ کو ناحق قتل کر دیا تو یہ خبر جنگل کی آگ کی طرح پورے عالمِ اسلام میں پھیل گئی اور آہ و بکا اور ماتم و نوحہ کا موسم چھا گیا۔ ان دنوں آپؓ کوفہ میں اقامت پذیر تھے۔ جب یہ دل سوز، جاں گداز اور روح فرسا خبر ان کے کانوں تک پہنچی تو انہوں نے لوگوں کو کوفہ

کی جامع مسجد میں جمع کیا اور ایک زبردست تقریر کی جس کا ایک اقتباس ہدیہ ناظرین ہے:

”لوگو! خدا کی قسم! میں نے اپنے آپ کو اس حال میں دیکھا کہ اسلام لانے کے جرم میں عمر مجھے اور اپنی بہن فاطمہؓ کو باندھ دیا کرتے تھے جب کہ انہوں نے اسلام قبول نہیں کیا تھا، تم لوگوں نے حضرت عثمانؓ کے ساتھ جو بد سلوکیاں اور زیادتیاں کی ہیں ان کی وجہ سے اگر احد پہاڑ پھٹ جائے تو اس کا پھٹ جانا بجا ہوگا۔ (صحابہ کرامؓ کی وصیتیں اور آخری الفاظ: ۲۲۴)

جس زمانہ میں حضرت مغیرہ بن شعبہؓ حضرت امیر معاویہؓ کی طرف سے کوفہ کے گورنر تھے، اسی زمانے میں ایک روز وہ جامع مسجد میں عوام کے حلقہ میں بیٹھے تھے کہ حضرت سعید بن زیدؓ داخل ہوئے تو انہوں نے نہایت تعظیم و اکرام کے ساتھ آپؓ کا استقبال کیا اور اپنے پاس بٹھایا، اسی اثنا میں ایک دوسرا آدمی اندر آیا اور حضرت علیؓ کی شان میں نامناسب کلمات بکنے لگا، آپؓ سے ضبط نہ ہو سکا، بولے: مغیرہ! مغیرہ! لوگ تمہارے سامنے رسول اللہ صلی اللہ علیہ وسلم کے جاں نثاروں کو گالیاں دیتے ہیں اور تم منع نہیں کرتے۔ اس کے بعد اصحابِ عشرہ میں سے آٹھ کا نام لے کر فرمایا کہ: رسول اللہ صلی اللہ علیہ وسلم نے ان کو جنت کی بشارت دی ہے اور اگر چاہو تو میں نوں آدمی کا نام بھی لے سکتا ہوں، لوگوں نے اصرار کیا، تو فرمایا: میں ان میں سے ہوں۔ (سیر الصحابہ: ۲/۱۸۶)

ایک دفعہ آپؓ رورہے تھے تو کسی نے پوچھا کہ آپ کو کس چیز نے رُلا یا ہے؟ فرمایا: اسلام پر روتا ہوں، حضرت عمرؓ کی وفات نے اسلام میں رخنہ پیدا کیا ہے، ایسا رخنہ جو قیامت تک نہ بھر سکے گا۔ (صحابہ کرام کے آنسو: ۳۷)

آخرت کے سفر پر روانگی

ما قبل میں گذر چکا کہ آپؓ نے عہدِ عثمانی میں ملکِ شام سے واپس آ کر مدینہ کے نواح میں واقع عقیق نامی مقام میں گوشہ نشینی اور خلوت گزینی اختیار کر لی تھی، اس دوران عالمِ اسلام میں کئی انقلابات و تغیرات رونما ہوئے، اسلامی سلطنت کو کئی مرتبہ اتار چڑھاؤ کا سامنا کرنا پڑا؛ لیکن آپؓ حکومت کے عہدے اور مناصب سے کنارہ کش ہی رہے اور اپنے دامن کو اختلافات و تنازعات سے بچائے رکھا، یہاں تک کہ موت کی اس گھڑی پر پہنچ گئے جس سے کسی فردِ بشر کو چھٹکارا نہیں، اور اپنی ساری زندگی اللہ کی خوشنودی و رضامندی، حضور پاک ﷺ کی اطاعت و تابعداری، اسلام کی حفاظت و پاسبانی اور دینِ حق کی ترقی و سر بلندی کے خاطر وقف کر کے مقامِ عقیق ہی میں اپنی جان جاں آفریں کے سپرد کر دی۔

رضی اللہ تعالیٰ عنہ وارضاه وارضقنا اتباعہ.

آپؓ کی وفات کی تاریخ تو معلوم نہ ہو سکی؛ البتہ وفات کے سال سے متعلق معلومات کتابوں میں موجود ہیں؛ لیکن اس میں مؤرخین اور سیرت نگاروں کی آرا مختلف ہو گئی ہیں۔ چنانچہ ابوالقاسم اصفہانیؒ، علامہ ذہبیؒ، اور ابن العرّاقیؒ نے

لکھا ہے کہ آپؓ کی وفات ۵۵ھ میں ہوئی۔ اور علامہ ابن الجوزیؒ، ابن اثیرؒ اور ابن عبدالبرؒ نے ۵۵ھ کے ساتھ ساتھ ۵۰ھ کا بھی احتمال ذکر کیا ہے۔ (دیکھیے: سیر السلف الصالحین ۱/۲۴۶۔ تاریخ الاسلام للذہبی، حوادث، ۴۰ تا ۶۰، ہجری، ص: ۲۲۴۔ شرح الالفیہ: ۴۴۵، ۴۴۶۔ صفوة الصفوة ۱/۳۲۶۔ اسد الغابۃ ۲/۳۲۶۔ الاستیعاب ۴/۱۹۰) نیز امام بخاریؒ نے ۵۸ھ کو آپؓ کی وفات کا سال بتایا ہے۔ (التاریخ الکبیر ۳/۴۵۲)

تجہیز و تکفین اور تدفین

حضرت عبداللہ بن عمرؓ کو جب آپؓ کی وفات کا علم ہوا تو دن چڑھنے کے بعد اپنی سواری پر سوار ہوئے اور مقام عقیق جا پہنچے اور جمعہ کی نماز ترک کر دی (یعنی ظہر کی نماز پڑھی)۔ (طبقات ابن سعد ۳/۳۰۲)

حضرت عائشہ بنت سعدؓ فرماتی ہیں کہ: حضرت سعد بن ابی وقاصؓ نے حضرت سعید بن زیدؓ کو غسل دیا اور حنوط لگایا، پھر گھرا کر غسل کیا، پھر باہر نکل کر لوگوں سے کہا کہ: ”میں نے ان کو غسل دینے کی وجہ سے غسل نہیں کیا؛ بلکہ شدتِ گرمی کی وجہ سے غسل کیا ہے“۔ (محض الشہید فی مناقب سعید بن زیدؓ: ۲۷۹-۲۸۰)

غسل سے فراغت کے بعد حضرت عبداللہ بن عمرؓ نے آپؓ پر نمازِ جنازہ پڑھی، پھر آپؓ کی نعشِ مبارک کو مقام عقیق سے مدینہ منورہ لایا گیا۔ حضرت سعد بن ابی وقاصؓ اور حضرت عبداللہ بن عمرؓ قبر میں اترے اور آپؓ کو سپردِ خاک کیا۔

سبزہ نورستہ اس گھر کی نگہبانی کرے	آسمان تیری لحد پہ شبنم افشانی کرے
-----------------------------------	-----------------------------------

یہ تمام تفصیلات اکثر مؤرخین کے نزدیک ہیں؛ ورنہ علامہ ذہبیؒ نے
واقدمیؒ کے حوالے سے ذکر کیا ہے کہ اہل کوفہ کے بیان کے مطابق حضرت سعید
بن زیدؓ کا انتقال کوفہ میں ہوا، اور حضرت مغیرہ بن شعبہؓ نے ان کی نماز جنازہ
پڑھی، پھر وہیں پر آپؓ کی تدفین عمل میں آئی۔

(تاریخ الاسلام ووفیات المشاہیر والاعلام، حوادث: ۴۱-۶۰ ہجری، ص: ۲۲۴)

ازواج و اولاد

آپؓ نے مختلف اوقات میں متعدد شادیاں کیں، جن سے بہت سے
لڑکے، لڑکیاں پیدا ہوئیں، تمام کی تفصیلات مندرجہ ذیل ہیں:

ازواج: ① فاطمہ ② ام الجحیل ③ جلیسہ بنت سوید ④ امامہ بنت الدجیح
⑤ حزمہ بنت قیس ⑥ ام الاسود ⑦ صمخ بنت اصغ ⑧ بنت قربہ ⑨ ام خالد ⑩ ام نعمان
⑪ بشیر بنت ابی مسعود۔

لڑکے: ① عبدالرحمن اکبر ② عبدالرحمن اصغر ③ عبداللہ اکبر ④ عبداللہ اصغر
⑤ عمر اکبر ⑥ عمر اصغر ⑦ محمد ⑧ اسود ⑨ زید ⑩ طلحہ ⑪ خالد ⑫ ابراہیم اکبر ⑬ ابراہیم اصغر۔
لڑکیاں: ① عاتکہ ② ام موسیٰ ③ ام الحسن ④ ام سلمیٰ ⑤ ام حبیب کبریٰ ⑥ ام
حبیب صغریٰ ⑦ ام زید کبریٰ ⑧ ام زید صغریٰ ⑨ ام سعید ⑩ ام سلمہ ⑪ حفصہ ⑫ ام
خالد ⑬ عائشہ ⑭ زینب ⑮ ام عبدالحولاء ⑯ ام صالح۔

(طبقات ابن سعد ۳/ ۳۰۰، ۳۰۱)

روایتِ حدیث

آپؐ نے نبی کریم صلی اللہ علیہ وسلم سے اڑتالیس احادیث روایت کی ہیں، صحابہ کرام میں سے حضرت سیدنا عبداللہ بن عمرؓ، حضرت سیدنا عمرو بن حریثؓ اور حضرت سیدنا ابو طفیلؓ وغیرہ اور تابعین میں سے ایک جماعت نے آپؐ سے احادیث روایت کی ہیں۔ (سیر اعلام النبلاء بحوالہ سعید بن زید، الرقم: ۱۱، ۳/۷۸۔ تہذیب الاسماء واللغات للنووی بحوالہ سعید بن زید: ۱/۲۱۱)

آپؐ سے مروی چند فرامینِ مصطفیٰ صلی اللہ علیہ وسلم

- ۱۔ رحم، رحمن سے بنا ہے، پس جو اس کو توڑے گا اللہ اس پر جنت کو حرام فرما دے گا۔ (البحر الذخار ۴/۹۳، حدیث: ۱۲۶۵)
- ۲۔ ناحق کسی مسلمان کی بے عزتی کرنا سود سے بھی بڑا گناہ ہے۔ (سنن ابی داؤد، کتاب الادب، باب فی الغیۃ ۲/۸۰۳، حدیث: ۴۸۷۶)
- ۳۔ مجھ پر (نبی کریم صلی اللہ علیہ وسلم پر) جھوٹ باندھنا عام لوگوں پر جھوٹ باندھنے کی طرح نہیں ہے، یاد رکھو بے شک جو مجھ پر جھوٹ باندھے وہ اپنا ٹھکانہ جہنم میں بنا لے۔ (مسند ابی یعلیٰ: ۱/۴۱۴، حدیث: ۹۶۲)
- ۴۔ میرے بعد امت میں مردوں کے لیے سب سے زیادہ نقصان دہ عورتوں کا فتنہ ہے۔

(صحیح المسلم، کتاب الرقاق، باب اکثر اہل الجنة الفقراء، ص: ۱۴۶۵، حدیث: ۲۷۴۱)

۵۔ جو آدمی اپنے مال کی حفاظت کرتے ہوئے مارا جائے وہ شہید ہے، اور جو آدمی اپنے دین کی حفاظت کرتے ہوئے مارا جائے وہ شہید ہے، اور جو آدمی اپنی جان کی حفاظت کرتے ہوئے مارا جائے وہ شہید ہے، اور جو آدمی اپنے اہل و عیال کی حفاظت کرتے ہوئے مارا جائے وہ شہید ہے۔

(سنن الترمذی، کتاب الدیات، باب من قتل دون مالہ فہو شہید: ۱/۶۰۶، حدیث: ۱۴۳۱)

اخلاق و عادات

خاندانی شرافت کا آپؐ کے کردار پر گہرا اثر تھا، جو آنحضرت صلی اللہ علیہ وسلم کی صحبت میں رہ کر شراب و آتشہ بن گیا تھا، حضور پاک صلی اللہ علیہ وسلم کی رفاقت نے آپؐ کے اخلاق و کردار، رفتار و گفتار اور عادات و اطوار میں نکھار پیدا کر دیا تھا، چنانچہ آپؐ بھی دیگر اصحاب رسول صلی اللہ علیہ وسلم کی طرح بے شمار اوصاف و کمالات اور خصائل و شمائل سے آراستہ تھے اور رضائے الہی کا ذریعہ بننے والی تمام صفات سے متصف تھے، منجملہ ان کے عبادت و ریاضت، تقویٰ و طہارت، خوف و خشیت، رجوع و انابت، صبر و استقامت، صدق و عدالت، جود و سخاوت، اخلاص و للہیت، بے باکی و شجاعت، علم و فقاہت، فہم و ذکاوت، ذہانت و فطانت اور زہد و قناعت جیسے بلند و بالا اور قابل قدر اخلاق سے متصف تھے، حضرت ابو موسیٰ اشعریؓ فرماتے ہیں کہ: ”سعید بن زیدؓ کا دامن عمل کبھی معصیت کی آلودگیوں سے داغدار نہیں ہوا، اور وہ ہمیشہ اتباع رسول صلی اللہ علیہ وسلم میں کوشاں رہتے تھے“۔ (چالیس جانشار: ۷۶)

فضائل و مناقب

یوں تو تمام صحابہ کرام کا درجہ اللہ رب العزت کے نزدیک بہت بلند و بالا ہے؛ اس لیے کہ اللہ تعالیٰ نے ان کو معیارِ حق قرار دیا اور ”رضی اللہ عنہم ورضوا عنہ“ کہہ کر دنیا ہی میں ان کو اپنی رضا و خوشنودی کا پروانہ عطا فرمایا؛ لیکن آپؐ اس عموم میں بھی کچھ خصوص رکھتے تھے، مختصراً آپؐ کے فضائل و مناقب ذکر کیے جاتے ہیں:

۱۔ آپؐ ان خوش قسمت اور نیک بخت لوگوں میں سے ہیں جن کو حضور اقدس صلی اللہ علیہ وسلم نے اپنی زبان مبارک سے دنیا ہی میں جنت کی بشارت اور خوش خبری دی تھی، چنانچہ ایک دفعہ آپؐ لوگوں کے مجمع کو مخاطب کر کے کہنے لگے: میں نو حضرات کے بارے میں شہادت دے سکتا ہوں کہ وہ جنت میں داخل ہوں گے، اور اگر میں دسویں کے بارے میں بھی گواہی دوں تو گنہگار نہ ہوں گا، پوچھا گیا: آپ یہ بات کیسے کہہ رہے ہو؟ تو آپؐ نے جواب دیا کہ ہم نبی کریم صلی اللہ علیہ وسلم کے ساتھ غارِ حرا پر تھے کہ وہ حرکت کرنے لگا، آپ صلی اللہ علیہ وسلم نے غارِ حرا کو خطاب کر کے فرمایا کہ: اے حرا! رُکارہ؛ اس لیے کہ تیرے اوپر سوائے نبی یا صدیق یا شہید کے کوئی نہیں ہے۔ آپ صلی اللہ علیہ وسلم سے دریافت کیا گیا کہ یہ کون لوگ ہیں؟ تو فرمانے لگے: اللہ کے رسول صلی اللہ علیہ وسلم، ابو بکر، عمر، عثمان، علی، طلحہ، زبیر، سعد، عبد الرحمن بن عوف، اتنا کہہ کر راوی (آپؐ) رک گئے، پھر پوچھا گیا کہ دسواں شخص کون ہیں؟

تو آپؓ نے فرمایا: میں۔ (ترمذی، کتاب المناقب، باب مناقب ابوالاعور واسمہ سعید بن زید بن عمرو بن نفیل: ۲/۵۶۱، حدیث: ۳۷۵۷)

۲۔ غزوات کے بیان میں یہ بات گذر چکی کہ آپؓ کو غزوہ بدر کے مالِ غنیمت اور اجر و ثواب میں سے حصہ ملا تھا، اس لحاظ سے آپؓ ”بدریین“ کی فہرست میں شامل ہو گئے، جن کی عند اللہ مقبولیت اور مقام و مرتبہ کے بارے میں حضرت علیؓ سے مروی ایک طویل حدیث میں آنحضرت ﷺ نے حضرت عمر بن خطابؓ کو خطاب کر کے فرمایا: ”لعل اللہ اطلع إلى أهل بدر فقال، اعملوا ما شئتم فقد وجبت لكم الجنة“۔ ترجمہ: تحقیق کہ اللہ تعالیٰ نے اہل بدر کی طرف نظر فرمائی اور یہ کہہ دیا کہ جو چاہے کرو، جنت تمہارے لیے واجب ہو چکی ہے۔

(صحیح البخاری، کتاب المعارف، باب فضل من شہد بدر: ۲/۸۷۷، حدیث: ۲۸۳۹)

حضرت رفاعہ ابن رافع فرماتے ہیں کہ: ایک مرتبہ جبرئیل امین علیہ السلام حضرت نبی کریم ﷺ کی خدمت میں حاضر ہوئے اور یہ سوال کیا کہ آپ اہل بدر کو کیا سمجھتے ہیں؟ آپ ﷺ نے فرمایا: وہ سب سے افضل اور بہتر۔ جبرئیل امین علیہ السلام نے فرمایا: اسی طرح وہ فرشتے جو بدر میں حاضر ہوئے سب فرشتوں سے افضل اور بہتر ہیں۔

(صحیح البخاری، کتاب المغازی، باب شہود الملائکۃ بدر، ۲/۸۸۰، حدیث: ۳۸۴۸)

۳۔ آپؓ سابقین اولین میں سے تھے جن کے بارے میں قرآن کریم

میں مذکور ہے کہ: رضي الله عنهم ورضوا عنه وأعد لهم جنّت تجري تحتها الأنهر خلودين فيها أبداً (التوبه: ۱۰۰) ترجمہ: اللہ ان سب سے راضی ہو گیا ہے اور وہ اس سے راضی ہیں اور اللہ نے ان کے لیے ایسے باغات تیار کر رکھے ہیں جن کے نیچے نہریں بہتی ہیں جن میں وہ ہمیشہ ہمیش رہیں گے۔ (توضیح القرآن)

مفسرین سلف کے اقوال ”السابقون الاولون“ کی تعیین میں مختلف ہیں، بعض نے کہا: وہ مہاجرین و انصار مراد ہیں جو ہجرت سے پہلے مشرف بہ اسلام ہوئے۔ بعض کے نزدیک وہ مراد ہیں جنہوں نے دونوں قبلوں (کعبہ، بیت المقدس) کی طرف منہ کر کے نماز پڑھی۔ بعض کہتے ہیں کہ جنگ بدر تک کے مسلمان ”سابقین اولین“ ہے۔ اور بعض حدیبیہ تک اسلام لانے والوں کو اس کا مصداق قرار دیتے ہیں۔ (تفصیل کے لیے ملاحظہ ہو: تفسیر عثمانی: ۲۶۸)

بہر حال تمام اقوال کی رو سے آپؐ اس بشارتِ عظمیٰ اور سعادتِ کبریٰ کے مستحق قرار پاتے ہیں۔

۴۔ آپؐ کا شمار ان جلیل القدر اور عظیم المرتبت صحابہ میں ہوتا ہے جنہوں نے فتح مکہ سے قبل اپنی جان و مال کو اللہ تعالیٰ کے راستہ میں لٹا دیا اور اللہ تعالیٰ کے راستے میں جہاد و قتال کیا، اس لحاظ سے آپؐ کا درجہ اور مرتبہ ان صحابہ کرام سے قدرے بڑھ جاتا ہے جنہوں نے فتح مکہ کے بعد اسلام کی آغوش میں پناہ لی اور اس کی سربلندی و سرفرازی کے لیے اپنا مال و دولت نچھاور کرنے لگے، جیسا کہ قرآن

کریم میں آیا ہے: لا یستوی منکم من أنفق من قبل الفتح وقاتل، أولئک اعظم درجۃ من الذین أنفقوا من بعد وقاتلوا (الحدید: ۱۰) ترجمہ: برابر نہیں تم میں سے جس نے خرچ کیا فتح مکہ سے پہلے اور لڑائی کی، ان لوگوں کا درجہ بڑا ہے ان سے جو کہ خرچ کریں اس کے بعد، اور لڑائی کریں۔ (معارف القرآن ۸/ ۲۹۴)

۵۔ آپؐ ان سعادت مند اور نیک بخت صحابہؓ میں سے ہیں جنہوں نے بیعت رضوان میں شرکت فرمائی، جس میں شریک ہونے والوں کے لیے اللہ تعالیٰ نے اپنی رضامندی کا اعلان فرمایا۔ اور صحیح مسلم میں ام بشرؓ سے مرفوعاً روایت ہے: ”لا یدخل النار أحد مما بايع تحت الشجرة“، یعنی جن لوگوں نے اُس درخت کے نیچے بیعت کی ہے ان میں سے کوئی بھی جہنم میں نہیں جائے گا۔

(معارف القرآن: ۸/ ۸۰)

ایک حیرت انگیز قصہ

آپؐ کی عند اللہ مقبولیت کا اندازہ اس واقعہ سے لگایا جاسکتا ہے کہ ایک عورت نے (جس کا نام ارویٰ تھا) حضرت معاویہؓ کے دورِ خلافت میں آپؐ کے خلاف مدینہ کے اس وقت کے حاکم مروان کی عدالت میں دعویٰ کیا کہ ”انہوں نے میری فلاں زمین دبا لی ہے“۔ حضرت سعیدؓ کو اس جھوٹے الزام سے بڑا صدمہ پہنچا، انہوں نے مروان سے کہا: کیا میں اس عورت کی زمین دباؤں گا اور غصب کروں گا؟ جب کہ میں شہادت دیتا ہوں کہ میں نے خود رسول اللہ صلی اللہ علیہ وسلم سے سنا

ہے، آپ صلی اللہ علیہ وسلم فرماتے تھے کہ: ”جس شخص نے ظالمانہ طور پر کسی کی ایک بالشت زمین بھی غصب کر لی تو قیامت کے دن زمین کا وہ غصب کیا ہوا ٹکڑا اساتوں زمین تک طوق بنا کر اس ظالم کے گلے میں ڈالا جائے گا۔“

یہ روایت آپؐ نے ایسے تاثر کے ساتھ اور ایسے انداز میں کہی کہ خود مروان بہت متاثر ہوا اور اس نے آپؐ سے کہا کہ: ”اب میں آپ سے کوئی دلیل اور ثبوت نہیں مانگتا۔“ اس کے بعد حضرت سعیدؓ نے (دکھے ہوئے دل سے) بد دعا کی کہ اے اللہ! اگر تو جانتا ہے کہ اس عورت نے مجھ پر جھوٹا الزام لگایا ہے تو اس کو آنکھوں کی روشنی سے محروم کر دے اور اس کی زمین ہی کو اس کی قبر بنا دے۔

(واقعہ کے راوی حضرت عروہؓ کہتے ہیں کہ) پھر ایسا ہی ہوا، میں نے خود اس عورت کو دیکھا ہے کہ آخر عمر میں نابینا ہو گئی اور خود کہا کرتی تھی کہ: حضرت سعید کی بد دعا سے میرا یہ حال ہوا ہے، اور پھر ایسا ہوا کہ وہ ایک دن اپنی زمین ہی میں چلی جا رہی تھی کہ ایک گڑھے میں گر پڑی اور بس وہ گڑھا ہی اس کی قبر بن گیا۔

(معارف الحدیث، کتاب المناقب والفضائل ۸/ ۲۸۸)

خلاصہ کلام

کس قدر مقبول تھے وہ پاکانِ خدا جنہیں دنیا ہی میں خدائے ذوالجلال کی رضامندی و خوشنودی کا پروانہ مل گیا، کیا ہی عظیم الشان تھیں وہ ہستیاں جن کا ذکر کر کے آج ہم بجا طور پر فخر محسوس کرتے ہیں اور کیا ہی عظیم المرتبت تھیں وہ

شخصیتیں جن کے نام و کام کو حوادثِ زمانہ اور انقلاباتِ دہر نہیں مٹا سکے۔

آہ! اب کون سی خاک ایسی ہے جو ان جیسے پاکباز اور خدا ترس انسانوں کو جنم دے اور کون سا چراغ ایسا ہے جس کی روشنی میں اس کی نظیر و مثال تلاش کی جائے۔

آئے عشاق، گئے وعدہ فردا لے کر	اب ڈھونڈ انہیں، چراغِ رخِ زیبا لے کر
-------------------------------	--------------------------------------

اللہ تعالیٰ ان مقدس و مکرم ہستیوں کی محبت و الفت ہمارے قلب و جگر میں پیوست فرمائے، اور تادمِ آخر ان کے نقشِ قدم پر چلنے کی توفیق عطا فرمائے۔ آمین

مراجع و مصادر:

- ① توضیح القرآن آسان ترجمہ قرآن ② معارف القرآن ③ تفسیر عثمانی ④ بخاری شریف ⑤ مسلم شریف ⑥ ترمذی شریف ⑦ ابوداؤد شریف ⑧ معارف الحدیث ⑨ تاریخ الاسلام ووفیات المشاہیر والاعلام ⑩ طبقات ابن سعد ⑪ البدایہ والنہایہ ⑫ اسد الغابہ ⑬ الریاض النضرۃ ⑭ محض الشہید فی مناقب سعید بن زید ⑮ صور من حیۃ الصحابہ ⑯ حیۃ الصحابہ اردو ⑰ فضائل اعمال ⑱ سیر الصحابہ ⑲ زندگیاں صحابہ کی ⑳ اصحاب رسول اور ان کے کارنامے ㉑ اصحاب الرسول ㉒ چالیس جاں نثار ㉓ صحابہ کرامؓ کے آنسو ㉔ صحابہ کرامؓ کی وصیتیں اور آخری الفاظ۔